

# RI MIXA RECH RI AJTIKONEL

## Semillas – Siembra

### Ri Nab'e Tzij

Ri Dyos, xrilo che weri' utz

#### Ri wuj rech ri Genesis 1,11-12

<sup>11</sup>Ri Dyos kub'ij: «Ri uwachulew, chuwachij b'a' ronojel rax cho q'ijseq: chuwachij b'a' ichaj che kkiya' taq ija', chuwachij b'a' tiko'n che kkiya' taq kiwach e ri taq ub'aq' chupam rech taq ija' waral chuwachulew». E jeri' xb'antajik. <sup>12</sup>Ri uwachulew xuraxro'b'isaj uwach ronojel: k'o q'ayes che k'o kija', tiko'n che k'o kiwach jeri' je' jas ri kib'anik e xoquje' k'o ri ub'aq rech ija', e ri Dyos, xrilo che weri' utz.

Are wa' ri Utzij ri Qajaw

**R/.** Katqaq'ijilaj Qajaw

### O Jun chik Nab'e Tzij

Ri Dyos, k'o sib'alaj uchuq'ab' arech kuya' chiwech sib'alaj k'i taq sipanik

## **Ukab' Utz'ib'anik ri Tyoxlaj Pablo chkech ri E'ajkorintyab'**

### **9,8-11**

<sup>8</sup>Ri Dyos, k'o sib'alaj uchuq'ab' arech kuya' chiwech sib'alaj k'i taq sipanik, arech ronojel mul ri ix k'o ri rajawaxik chiwech e kto'taj na uch'aqata'q ri' arech ri ix kixkowinik kib'an ri utzil, <sup>9</sup>jeri' jas tz'ib'atalik: Nojinaq uq'ab' chrech ri xusipaj; sib'alaj xuya' chkech ri emeb'a'ib'; ri usuk'il junalik kanajinaq kanoq.

<sup>10</sup>Ri Are' che sib'alaj kuya' ri ija' chrech ri ajtikonel e kuya' ri uwa kutijo, xoquje' kuya' na ri' sib'alaj ri ija' chiwech ri ix e kupoq'isaj na ri' ri uwach e kuk'iyisaj na ri' ri uwach ri suk'alaj isipanik. <sup>11</sup>Ix q'inom ri' pa ronojel jastaq, kixkowin na ri' che kiya' ronojel uwach sipanik e weri' kub'an na ri' chqech ri uj che sib'alaj kujmaltyoxin chuwach ri Dyos.

**Are wa' ri Utzij ri Qajaw**

**R/. Katqaq'ijilaj Qajaw**

### **Ri B'ix 64,10-14**

**R./: Ajawxel chaya' chqech junalik ri aja'**

<sup>10</sup>Ri at, kasolij ri uwachulew e sib'alaj uwach kaya'o,

kanojisaj chrech q'inomal;

ri nima' rech ri Dyos, ruk'am ub'i sib'alaj ja',

ri at kasuk'umaj ri uwach ri triko. **R/.**

Jewa' usuk'umaxik ri ulew kab'ano:

<sup>11</sup>kaja'aj ja' puwi' e kalilo'b'isaj,

kapetisaj ri jab' puwi', katewichi'j ri ija'.

<sup>12</sup>Jun junab', ri at kaya' nimalaj taq utzil chrech,

awuk' wi ri at k'o ri sib'alaj taq xepo che kja'r ub'ik. **R/.**

<sup>13</sup>Kchajoj uloq ri suq'unb'al cho taq ri tz'inalik ulew

ri alaj taq juyub', sib'alaj keki'kotik,

<sup>14</sup>ri jetaq suq'unb'al kenoj chrech jupuq taq chikop

ri jetaq taq'aj juyub', k'o sib'alaj uwach.

¡Kkiraqaqej kichi' ruk' ki'kotemal,

sib'alaj keb'ixonik! **R/.**

## **Ri Utzalaj Tzij**

**Jochlaj tzij chuxe' kanoq ri Utzalaj Tzij Sal 126.5**

¡Aleluya! ¡Aleluya! **R/.**

Ri ketikonik ruk' oq'ej kkiyak uwach ri' ruk' b'ix;

¡Aleluya! **R/.**

## **Ri Utzalaj Tzij rech ri Tyoxlaj Mate'o 13,1-9**

**13**<sup>1</sup>Pa we jun q'ij ri', ri Jesus kel ub'i pa ri ja ri', k'atek'uri', kt'uyi' chuchi' ri polow. <sup>2</sup>Sib'alaj winaq kepe ruk' ri are'. Xa rumal k'uri' kaq'an cho jun jukub' e kt'uyi' uloq. Konojel ri winaq ek'o kan chuchi' ri polow. <sup>3</sup>K'atek'uri' k'i taq tzij kub'ij chkech pa taq tzijob'elil.

Kub'ij: «Jumul, ri ajtikonnel xel ub'i che utikik ri utiko'n. <sup>4</sup>Aretaq chi' xujapij ri ija', jujun xtzaq chuchi' ri b'e, k'atek'uri' xepe ri chikop re uwokaj e xkitij ub'ik. <sup>5</sup>Jujun ija' chik xtzaq pa taq ab'aj jawichi' man k'o ta wi sib'alaj ulew, aninaq xk'iy uloq rumal che man k'o ta ulew. <sup>6</sup>K'atek'ut aretaq chi' xpe ri q'ij xechaqijarik e rumal rech man k'o ta rab' xchaqi'jarik. <sup>7</sup>Jujun chik xtzaq pa taq k'ix. Xoquje' xk'iyik ri taq k'ix, k'atek'uri' xkijiq'isaj ri taq ija'. <sup>8</sup>Jujun chik xtzaq pa utz ulew, e xuya ri uwach, jun ok'al rumal jun, oxk'al rumal jun chik, juwinaqlajuj rumal jun chik. Chuta' b'a' we tzij ri' ri jachin k'o uxikin».

**Are wa' ri Utzij ri Qajaw**

**R/. Katqaq'ijilaj Qajaw**